

၂၀၁၂-၂၀၁၃ ခုနှစ်၊ မန္တလေးတိုင်းဒေသကြီး ဒေသန္တရစီမံကိန်းဥပဒေ

(၂၀၁၂ ခုနှစ်၊ မန္တလေးတိုင်းဒေသကြီးလွှတ်တော် ဥပဒေအမှတ် ၈။)

၁၃၇၃ ခုနှစ်၊ တပေါင်းလပြည့်ကျော် ၁၂ ရက်

(၂၀၁၂ ခုနှစ်၊ မတ်လ ၁၉ ရက်)

နိဒါန်း

၂၀၀၈ ခုနှစ်၊ ပြည်ထောင်စုသမ္မတမြန်မာနိုင်ငံတော်ဖွဲ့စည်းပုံအခြေခံဥပဒေပုဒ်မ ၁၈၈ အရ အပ်နှင်းထားသော လုပ်ပိုင်ခွင့်ကို ကျင့်သုံးလျက် မန္တလေးတိုင်းဒေသကြီးလွှတ်တော်သည် ဤဥပဒေကို ပြဋ္ဌာန်းလိုက်သည်။

အခန်း (၁)

အမည်နှင့် အဓိပ္ပာယ်ဖော်ပြချက်

၁။ ဤဥပဒေကို ၂၀၁၂-၂၀၁၃ ခုနှစ် မန္တလေးတိုင်းဒေသကြီးဒေသန္တရစီမံကိန်းဥပဒေဟု ခေါ်တွင်စေရမည်။

၂။ ဤဥပဒေတွင်ပါရှိသော အောက်ပါစကားရပ်များသည် ဖော်ပြပါအတိုင်း အဓိပ္ပာယ်သက်ရောက်စေရမည် -

- (က) တိုင်းဒေသကြီးဆိုသည်မှာ မန္တလေးတိုင်းဒေသကြီးကို ဆိုသည်။
- (ခ) တိုင်းဒေသကြီးအစိုးရဆိုသည်မှာ မန္တလေးတိုင်းဒေသကြီးအစိုးရအဖွဲ့ကို ဆိုသည်။
- (ဂ) ဒေသန္တရစီမံကိန်းဆိုသည်မှာ သတ်မှတ်ထားသည့် အချိန်ကာလအတွင်း တိုင်းဒေသကြီး အတိုင်းအတာအရ လူမှုစီးပွားရေး ဖွံ့ဖြိုးတိုးတက်စေရန် ချမှတ်ဆောင်ရွက်သော လုပ်ငန်းအစီအစဉ်များနှင့် ရည်မှန်းချက်များကို ဆိုသည်။
- (ဃ) ဦးတည်ချက်ဆိုသည်မှာ သတ်မှတ်ထားသည့် အဓိကမျှော်မှန်းချက်များကို ဆိုသည်။
- (င) စီမံကိန်းလျာထားချက်ဆိုသည်မှာ စီးပွားရေးကဏ္ဍများအလိုက် ဖွံ့ဖြိုးတိုးတက်ရန် ရည်မှန်းထားသည့် အချက်အလက်များကို ဆိုသည်။
- (စ) အစီအစဉ်ဆိုသည်မှာ ရည်မှန်းချက်များ ပြည့်မီရေးအတွက် အကောင်အထည်ဖော်ဆောင်ရွက်မည့် လုပ်ငန်းအစီအစဉ်များကို ဆိုသည်။
- (ဆ) အခြေခံနှစ်ဆိုသည်မှာ နှစ်စဉ် တိုးတက်မှုအခြေအနေများကို နှိုင်းယှဉ်နိုင်ရန် အခြေခံသည့်ခုနှစ်ကို ဆိုသည်။
- (ဇ) ပုံမှန်ဈေးနှုန်းဆိုသည်မှာ အခြေခံနှစ် ၂၀၁၀-၂၀၁၁ ခုနှစ်တွင် ဖြစ်ပေါ်သော ကုန်ပစ္စည်းနှင့် ဝန်ဆောင်မှုတို့၏ ဈေးနှုန်းကို ဆိုသည်။
- (ဈ) နှစ်အလိုက်ဈေးနှုန်းဆိုသည်မှာ သက်ဆိုင်ရာ ဘဏ္ဍာရေးနှစ်အလိုက် ဖြစ်ပေါ်သောကုန်ပစ္စည်းနှင့် ဝန်ဆောင်မှုတို့၏ ဈေးနှုန်းကို ဆိုသည်။
- (ည) ကဏ္ဍဆိုသည်မှာ ထုတ်လုပ်သော ကုန်ပစ္စည်းနှင့် ဝန်ဆောင်မှုအမျိုးအစားအပေါ် အခြေခံ၍ ဖွဲ့စည်းထားသော စီးပွားရေးကဏ္ဍများကို ဆိုသည်။ ပြည်ထောင်စုသမ္မတမြန်မာနိုင်ငံတွင် စီးပွားရေးကဏ္ဍ (၁၄) ကဏ္ဍ ဖွဲ့စည်းသတ်မှတ်ထားသည်။
- (ဋ) ကဏ္ဍကြီးဆိုသည်မှာ စီးပွားရေးကဏ္ဍ (၁၄) ကဏ္ဍကို လုပ်ငန်း သဘောသဘာဝ တူညီမှုအပေါ် အုပ်စုဖွဲ့၍ သတ်မှတ်ခြင်းဖြစ်သည်။ ယင်းတွင် လယ်ယာကဏ္ဍကြီး (လယ်ယာ၊ သားငါး၊ သစ်တော

ကဏ္ဍများ)၊ စက်မှုကဏ္ဍကြီး (စွမ်းအင်သတ္တုနှင့် တွင်းထွက်ပစ္စည်း၊ စက်မှုလက်မှု၊ လျှပ်စစ် ဓာတ်အား၊ ဆောက်လုပ်မှုကဏ္ဍများ)၊ ဝန်ဆောင်မှုကဏ္ဍကြီး (ပို့ဆောင်ရေး၊ ဆက်သွယ်ရေး၊ ငွေရေးကြေးရေး၊ လူမှုရေးနှင့် စီမံခန့်ခွဲရေး၊ ငှားရမ်းခနှင့် အခြားဝန်ဆောင်မှု၊ ကုန်သွယ်မှု ကဏ္ဍများ) ဟူ၍ ခွဲခြားထားခြင်းကို ဆိုသည်။

အခန်း (၂)

ဦးတည်ချက်

၃။ ဤဥပဒေ၏ ဦးတည်ချက်များမှာ အောက်ပါအတိုင်းဖြစ်သည် -

- (က) စိုက်ပျိုးရေးကဏ္ဍတွင် စိုက်ပျိုးထုတ်လုပ်သည့် ကောက်ပဲသီးနှံများ သင့်တင့်မျှတသည့် တန်ဖိုး ရရှိအောင် ဆောင်ရွက်ပေးပြီး လက်မှုလယ်ယာမှ စက်မှုလယ်ယာသို့ ကူးပြောင်းနိုင်ရေးအတွက် လိုအပ်သည့် အရင်းအနှီးကုန်ကြမ်းများကို အတတ်နိုင်ဆုံး ဖြည့်ဆည်းဆောင်ရွက်ရေး၊
- (ခ) အလုပ်အကိုင် အခွင့်အလမ်းများနှင့် နည်းပညာ ကျွမ်းကျင်မှုရရှိရေးအတွက် ပြည်တွင်းပြည်ပ ရင်းနှီးမြှုပ်နှံမှုနှင့် ကုန်သွယ်မှုမြှင့်တင်ရေး၊
- (ဂ) လူ့စွမ်းအား အရင်းအမြစ်ဖွံ့ဖြိုးတိုးတက်ရေး အလေးထားဆောင်ရွက်ရေး။

အခန်း (၃)

စီမံကိန်းလျာထားချက်

၄။ ပြည်ထောင်စုသမ္မတမြန်မာနိုင်ငံတော်အစိုးရမှ ချမှတ်သောမူဝါဒများနှင့်အညီ အောက်ပါအတိုင်း စီမံကိန်းလျာထားချက်များ ထားရှိဆောင်ရွက်မည် -

- (က) စီးပွားရေးတိုးတက်မှုနှုန်းကို ပုံမှန်ဈေးနှုန်းအရ ၆. ၇ ရာခိုင်နှုန်း တိုးတက်ဖြစ်ပေါ်ရန်နှင့် အခြေခံ နှစ်အပေါ် အဆအားဖြင့် ၁. ၁ ဆ ဖြစ်ပေါ်အောင် ဆောင်ရွက်ရမည်။
- (ခ) နိုင်ငံတော်၏ စီးပွားရေးဦးတည်ချက်နှင့်အညီ လယ်ယာကဏ္ဍကြီး၏ ပါဝင်မှုအချိုးအစားကို ၂၈. ၆ ရာခိုင်နှုန်းမှ ၂၇. ၀ ရာခိုင်နှုန်းသို့လည်းကောင်း၊ စက်မှုကဏ္ဍကြီး၏ ပါဝင်မှုအချိုးအစားကို ၂၈. ၄ ရာခိုင်နှုန်းမှ ၂၉. ၄ ရာခိုင်နှုန်းသို့လည်းကောင်း၊ ဝန်ဆောင်မှုကဏ္ဍကြီး၏ ပါဝင်မှု အချိုးအစားကို ၄၃. ၀ ရာခိုင်နှုန်းမှ ၄၃. ၆ ရာခိုင်နှုန်းသို့လည်းကောင်း အသီးသီးပြောင်းလဲ ဖြစ်ပေါ်စေရမည်။
- (ဂ) လယ်ယာကဏ္ဍကြီး၏ တိုးတက်မှုနှုန်းကို ၀. ၉ ရာခိုင်နှုန်း၊ စက်မှုကဏ္ဍကြီး၏ တိုးတက်မှုနှုန်းကို ၁၀. ၃ ရာခိုင်နှုန်း၊ ဝန်ဆောင်မှုကဏ္ဍကြီး၏ တိုးတက်မှုနှုန်းကို ၈. ၂ ရာခိုင်နှုန်း အသီးသီး တိုးတက်စေရမည်။
- (ဃ) ကုန်သွယ်မှုကဏ္ဍ တိုးတက်မှုနှုန်းကို ၅. ၀ ရာခိုင်နှုန်း တိုးတက်စေရမည်။

အခန်း (၄)

ကဏ္ဍအလိုက် မူဝါဒရည်မှန်းချက်နှင့်လုပ်ငန်းစဉ်

၅။ ၂၀၁၂-၂၀၁၃ ခုနှစ် တိုင်းဒေသကြီးဒေသန္တရစီမံကိန်းတွင် လယ်ယာကဏ္ဍနှင့်စပ်လျဉ်း၍ -

- (က) မူဝါဒများမှာ အောက်ပါအတိုင်းဖြစ်သည် -
 - (၁) သီးနှံ မျိုးကောင်း၊ မျိုးသန့်၊ မျိုးစေ့များ ထုတ်လုပ်ရန်၊
 - (၂) လေ့ကျင့်ပညာပေးရန်၊
 - (၃) သုတေသနနှင့်ဖွံ့ဖြိုးရေးလုပ်ငန်း အကောင်အထည်ဖော် ဆောင်ရွက်ရန်။

(ခ) ရည်မှန်းချက်များမှာ အောက်ပါအတိုင်းဖြစ်သည် -

- (၁) လယ်ယာကဏ္ဍဆိုင်ရာ ကိန်းဂဏန်းများ မှန်ကန်ရေးကို တိုင်းဒေသကြီးတွင် တိုးချဲ့ဆောင်ရွက်ရန်၊
- (၂) မျိုးကောင်း၊ မျိုးသန့်စပါးမျိုးစေ့များ ဆက်လက်ထုတ်လုပ်သွားရန်၊
- (၃) ကျန်အဓိက စိုက်ပျိုးသီးနှံများတွင်လည်း အထွက်ကောင်းမျိုးများ ပြောင်းလဲစိုက်ပျိုးသွားရန်၊
- (၄) စံပြစက်မှုလယ်ယာကွက်များကို ဆက်လက်တိုးချဲ့ဖော်ထုတ်သွားရန်၊
- (၅) ဆည်ရေသောက်ဧကများ အပြည့်အဝ ရေပေးဝေစိုက်ပျိုးနိုင်ရန် တူးမြောင်းများ၊ ခေတ်မီပြန်လည်ပြုပြင်မွမ်းမံခြင်းလုပ်ငန်းများ ဆောင်ရွက်ရန်၊
- (၆) သီးနှံစိုက်စွမ်းအား တိုးတက်အောင်ဆောင်ရွက်ရန်၊
- (၇) သုတေသနလုပ်ငန်းများ၊ စိုက်ပျိုးပညာပေးလုပ်ငန်းများ လေ့ကျင့်သင်ကြားခြင်းများကို စဉ်ဆက်မပြတ် ဆောင်ရွက်သွားရန်၊
- (၈) တောင်သူလယ်သမားများအတွက် စိုက်ပျိုးစရိတ်ငွေကြေးများ ထုတ်ချေးပေးသွားရန်။

(ဂ) လုပ်ငန်းစဉ်များမှာ အောက်ပါအတိုင်းဖြစ်သည် -

- (၁) မြေကြီး၊ မြေပုံနှင့် မြေစာရင်းမှန်ကန်ရေး၊ မြေတိုင်းတာ၍ မြေပုံများ ထုတ်လုပ် အသုံးပြုနိုင်ရေးနှင့် တောင်သူတစ်ဦးချင်း စိုက်ပျိုးလုပ်ကိုင်လျက်ရှိသည့် လုပ်ကွက် ဧရိယာများ စာရင်းကောက်ယူရေးလုပ်ငန်းများကို အထူးဦးစားပေး ဆောင်ရွက်သွားမည်။
- (၂) စပါးမျိုးစပါး မျိုးစေ့ထုတ်လုပ်ခြင်းကို တိုးတက် ဆောင်ရွက်သွားမည်။ တိုင်းဒေသကြီးတွင် ဧက (၁၀၀) စပါးမျိုးစပါးမျိုးစေ့ ထုတ်လုပ်သွားနိုင်ရေးအတွက် လုပ်ငန်းရှင်များ၏ အင်အားကို ရယူ၍ ဝန်ကြီးဌာန၏ လေ့ကျင့်မွေးမြူထားသည့် ပညာရှင်များနှင့် ကူညီဆောင်ရွက်သွားမည်။
- (၃) လျှပ်စစ်မြစ်ရေတင်လုပ်ငန်းအနေဖြင့် မန္တလေးတိုင်းဒေသကြီးတွင် (၁၅၀၀၀) ဧက ရေပေးဝေနိုင်ရန် ဆောင်ရွက်သွားမည်။
- (၄) သုတေသနလုပ်ငန်းများ၊ စိုက်ပျိုးပညာပေးလုပ်ငန်းများ၊ လေ့ကျင့်သင်ကြားခြင်းများ ဆက်လက်ဆောင်ရွက်သွားမည်။
- (၅) စိုက်ပျိုးစရိတ်ငွေကြေးများ ထုတ်ချေးပေးသွားမည်။
- (၆) စပါးမျိုးသန့် အဆင့်ဆင့်ထုတ်လုပ်သွားမည့် အစီအစဉ်အရ ၂၀၁၂-၂၀၁၃ ခုနှစ်တွင် (CS) မျိုးသန့်စိုက်ဧက (၂၀၆၁) ဧက စမ်းသပ်စိုက်ပျိုးပြီး မျိုးစေ့ (၁၀၈၀၇၆) တင်း ထုတ်လုပ်သွားမည်။
- (၇) ၂၀၁၂-၂၀၁၃ ခုနှစ်တွင် အထူးအထွက်တိုးမျိုးများ ပြောင်းလဲစိုက်ပျိုးနိုင်ရေးအတွက် မျိုးပွားထုတ်လုပ်ခြင်းနှင့် နည်းပညာပြန့်ပွားရေးလုပ်ငန်းများ ဆောင်ရွက်သွားမည်။
- (၈) တောင်သူများထံ အထူးအထွက်တိုး စပါးမျိုးစေ့များ ဈေးနှုန်းချိုသာစွာ ရောင်းချနိုင်ရေးအတွက် အထူးမျိုးစေ့ထုတ်လုပ်ငန်းကို ၂၀၁၂-၂၀၁၃ ခုနှစ် မိုးစပါးရာသီတွင် ပုသိမ်ကြီးမြို့နယ်တွင် ဧက (၁၀၀) စိုက်ပျိုးဆောင်ရွက်မည်ဖြစ်သည်။
- (၉) ကျောက်တလုံး၊ ငါးငွေ့ ဧရာဝတီ ကမ်းပတ် တာဘောင်ဖို့ခြင်းမှ ကျန်ရှိကမ်းပတ်တာ (အာဒီ ၁၈၆၀၀ မှ ၂၄၀၀၀ ထိ) ကို ၂၀၁၂-၂၀၁၃ ခုနှစ်တွင် ဆက်လက်ဆောင်ရွက်သွားမည်။

- ၆။ ၂၀၁၂-၂၀၁၃ ခုနှစ် တိုင်းဒေသကြီးဒေသန္တရစီမံကိန်းတွင် သားငါးကဏ္ဍနှင့်စပ်လျဉ်း၍ -
- (က) မူဝါဒမှာ ငါးနှစ်စီမံကိန်းဦးတည်ချက်များအရ သတ်မှတ်ထားသည့် စီမံကိန်းဒုတိယနှစ် (၂၀၁၂-၂၀၁၃) ခုနှစ် လျာထားချက်များကို ပြည့်မီအောင်ဆောင်ရွက်ရေးဖြစ်သည်။
 - (ခ) ရည်မှန်းချက်များမှာ အောက်ပါအတိုင်းဖြစ်သည် -
 - (၁) ပျားရည်ထုတ်လုပ်မှုကို (၁၅. ၄) ရာခိုင်နှုန်း တိုးတက်ဖြစ်ပေါ်အောင် ဆောင်ရွက်မည်။
 - (၂) ငါး၊ ပုစွန်ထုတ်လုပ်မှုကို ကာလတိုငါးနှစ်စီမံကိန်း၏ ပထမနှစ်ထက် (၁. ၁) ရာခိုင်နှုန်း တိုးတက်ရရှိရန် ဆောင်ရွက်မည်။
 - (ဂ) လုပ်ငန်းစဉ်များမှာ အောက်ပါအတိုင်းဖြစ်သည် -
 - (၁) စီးပွားဖြစ်မွေးမြူထုတ်လုပ်ရေးလုပ်ငန်းကြီးများ ထူထောင်နိုင်ရေးအတွက် ပြည်တွင်း၊ ပြည်ပမှ အရင်းအနှီးနှင့် နည်းပညာများ ရယူခြင်း၊ မွေးမြူရေးချေးငွေ ရရှိနိုင်ရေးတို့အတွက် ကူညီဆောင်ရွက်သွားမည်ဖြစ်သည်။
 - (၂) ဈေးကွက်ပိုမိုရရှိရေး၊ သွင်းကုန်အစားထိုးနိုင်ရေးအတွက် တိရစ္ဆာန်နှင့် တိရစ္ဆာန်ထွက်ပစ္စည်းများ၏ ထုတ်လုပ်မှုစရိတ် လျှော့ချနိုင်ရေးအတွက် အရည်အသွေးပြည့်မီရေး ဖြည့်ဆည်းဆောင်ရွက်သွားမည်။
 - (၃) မွေးမြူရေးဆိုင်ရာ အခြေခံကိန်းဂဏန်းအချက်အလက်များ မှန်ကန်ပြည့်စုံစွာရရှိရေး ဆောင်ရွက်သွားမည်ဖြစ်ပြီး၊ မွေးမြူထုတ်လုပ်မှု တိုးတက်မှုရှိစေရေးအတွက် ထိရောက်စွာ ကြီးကြပ်ဆောင်ရွက်သွားမည်။
 - (၄) တိရစ္ဆာန်နှင့် တိရစ္ဆာန်ထွက်ပစ္စည်းများ ဈေးကွက်တွင် ဈေးကွက်ဝေစု ပိုမိုရရှိရေးအတွက် ထိုးဖောက်ဆောင်ရွက်သွားမည်။
 - (၅) ပျားရည်နှင့် ပျားထွက်ပစ္စည်းများကို နိုင်ငံတကာစံချိန်၊ စံညွှန်းနှင့်အညီ ထုတ်လုပ်ပြီး ပြည်တွင်း၊ ပြည်ပဈေးကွက် ပိုမိုတိုးချဲ့ဆောင်ရွက်သွားမည်။
 - (၆) ဝင်ငွေတိုးတက်ရရှိရေးအတွက် ပြည်ပသို့ ငါး၊ ပုစွန် တိုးချဲ့တင်ပို့နိုင်ရေး ပုဂ္ဂလိကလုပ်ငန်းရှင်များအား ကူညီပံ့ပိုး၍ တွန်းအားပေးဆောင်ရွက်သွားမည်။
 - (၇) သဘာဝရေပြင်ရှိ ငါးလုပ်ငန်းဆိုင်ရာ သယံဇာတများ စဉ်ဆက်မပြတ်ထုတ်လုပ်နိုင်ရေးနှင့် သဘာဝပတ်ဝန်းကျင်ထိန်းသိမ်းရေးဆိုင်ရာလုပ်ငန်းများ ဆောင်ရွက်သွားမည်။
 - (၈) ရေချိုပုစွန်မွေးမြူထုတ်လုပ်ရေးတိုးတက်စေရန် (ငါး၊ ပုစွန် ရောနှောမွေးမြူရေးစနစ်) သို့ တိုးချဲ့မွေးမြူဆောင်ရွက်သွားမည်။
 - (၉) စိုက်ပျိုးချိန်စောင့်ဆိုင်းနေဆဲကာလတွင် ကျေးလက်နေပြည်သူများ အပိုဝင်ငွေရရှိရန် ပေါင်းစည်းလယ်ယာစနစ်များ ပေါ်ထွက်လာစေရေး တွန်းအားပေးဆောင်ရွက်သွားမည်။

- ၇။ ၂၀၁၂-၂၀၁၃ ခုနှစ် တိုင်းဒေသကြီးဒေသန္တရစီမံကိန်းတွင် သစ်တောကဏ္ဍနှင့်စပ်လျဉ်း၍ -
- (က) မူဝါဒမှာ ရေ၊ မြေ သဘာဝပတ်ဝန်းကျင်နှင့် ဇီဝမျိုးစုံ မျိုးကွဲများ ထိန်းသိမ်းကာကွယ်ရေး၊ သဘာဝတောများ ထိန်းသိမ်းကာကွယ်ခြင်းနှင့် သစ်တောစိုက်ခင်းများတည်ထောင်ခြင်းဖြင့် ရာသီဥတုမျှတစေပြီး စိုက်ပျိုးရေးကို အထောက်အကူပြုစေရေး၊ ကျေးလက်နေပြည်သူတို့၏ အခြေခံသစ်တောထွက်ပစ္စည်းလိုအပ်ချက်များ ဖြည့်ဆည်းပေးရေး၊ သဘာဝပတ်ဝန်းကျင်ထိန်းသိမ်းရေးနှင့် သစ်တောများ အုပ်ချုပ်လုပ်ကိုင်မှုတို့တွင် ပြည်သူအများ ပူးပေါင်းပါဝင်ဆောင်ရွက်လာစေရေး၊ သစ်နှင့် အခြားသစ်တောထွက်ပစ္စည်းများ စဉ်ဆက်မပြတ် ထုတ်ယူသုံးစွဲနိုင်ရေး၊ သစ်တောသယံဇာတများ ထုတ်ယူသုံးစွဲရာတွင် အလေအလွင့်နည်းပါးပြီး သစ်အခြေခံစက်မှုလုပ်ငန်းများ

တိုးတက်ဖြစ်ထွန်းပေါ်ပေါက်လာစေရေး၊ သစ်တောကဏ္ဍစွမ်းဆောင်ရည် တိုးတက်မြှင့်မားရေး ကြိုးပမ်းဆောင်ရွက်ရန်ဖြစ်သည်။

- (ခ) ရည်မှန်းချက်မှာ သဘာဝပတ်ဝန်းကျင် ထိန်းသိမ်းကာကွယ်ခြင်းဖြင့် တစ်ဖက်မှလည်း ရေရှည် ဖွံ့ဖြိုးတိုးတက်မှုများရရှိရေး အကောင်အထည်ဖော်ဆောင်ရွက်ရန်ဖြစ်သည်။
- (ဂ) လုပ်ငန်းစဉ်များမှာ အောက်ပါအတိုင်းဖြစ်သည် -
 - (၁) သဘာဝတောများ ထိန်းသိမ်းကာကွယ်သွားရန်ဖြစ်သည်။
 - (၂) ကြိုးဝိုင်း/ကြိုးပြင်ကာကွယ်တောများ၊ သဘာဝနယ်မြေများ တိုးချဲ့ဖွဲ့စည်းသတ်မှတ်သွားရန် ဖြစ်သည်။
 - (၃) ဒေသအတွင်းရှိ သဘာဝတောကျန်များကို ပြုစုထိန်းသိမ်းသွားရန်ဖြစ်သည်။
 - (၄) ရေဝေရေလဲဒေသများ ထိန်းသိမ်းရန်နှင့် ဆည်မြောင်းတာဝန်များ ရေရှည်တည်တံ့စေရေး အတွက် ရေဝေရေလဲစိုက်ခင်းများ တည်ထောင်သွားရန်ဖြစ်သည်။
 - (၅) ဒေသစိမ်းလန်းစိုပြည်ရေးအတွက် သစ်တောစိုက်ခင်းများ တည်ထောင်ထိန်းသိမ်းသွားရန် ဖြစ်သည်။
 - (၆) ဒေသအတွင်းရှိ တောင်စဉ်တောင်တန်းများ စိမ်းလန်းစိုပြည်လာစေရေးအတွက် စီမံချက်ဖြင့် ဆောင်ရွက်သွားရန်ဖြစ်သည်။
 - (၇) သဘာဝတောမှ သစ်ထုတ်လုပ်မှု အားဖြည့်စွက်ပေးနိုင်ရေးအတွက် စီးပွားရေးစိုက်ခင်းများ တည်ထောင်သွားရန်ဖြစ်သည်။
 - (၈) သဘာဝတောများမှ ထင်းထုတ်ယူသုံးစွဲမှုကို လျော့ချနိုင်ရေးအတွက် ထင်းအစား အခြား လောင်စာသုံးစွဲရေးကို ဦးတည်လျက် စွမ်းအားမြှင့်မီးဖိုများ၊ လောင်စာတောင့်များနှင့် စိုက်ပျိုးရေးစွန့်ပစ်ပစ္စည်းများ တိုးမြှင့်သုံးစွဲလာရေးကို စည်းရုံးဆောင်ရွက်သွားရန်ဖြစ်သည်။
 - (၉) ဒေသတွင် မြေဆီလွှာတိုက်စားခြင်း၊ မြေအဆင့်အတန်းနိမ့်ကျခြင်းမှ ကာကွယ်နိုင်ရေး အတွက် နန်းတားဆည်ငယ်များ တည်ဆောက်သွားရန်နှင့် ကျေးလက်ပြည်သူ သောက်သုံးရေ ဖူလုံစေရေးအတွက် ရေကန်ငယ်များ တူးဖော်သွားရန်ဖြစ်သည်။
 - (၁၀) ကျေးလက်ပြည်သူများ၏ အခြေခံသစ်တောထွက်ပစ္စည်းလိုအပ်ချက်များ ဖြည့်ဆည်းပေး နိုင်ရေးအတွက် သစ်တောစိုက်ခင်းများ၊ ဒေသခံပြည်သူအစုအဖွဲ့ပိုင် သစ်တောများ တည်ထောင်သွားရန်ဖြစ်သည်။
 - (၁၁) နှစ်စဉ် လူထုလှုပ်ရှားမှုဖြင့် သစ်ပင်များစိုက်ပျိုးနိုင်ရေးအတွက် ပျိုးပင်များ ဖြန့်ဝေပေးရန် ဖြစ်သည်။ ပညာပေးလုပ်ငန်းများ ဆောင်ရွက်သွားရန်ဖြစ်သည်။
 - (၁၂) ကျွန်းနှင့်သစ်မာများကို နှစ်စဉ် တောထွက်အပေါ်အခြေခံ၍ စိစစ်ထုတ်လုပ်သွားရန် ဖြစ်သည်။
 - (၁၃) သစ်မဟုတ်သည့် အခြားသစ်တောထွက်ပစ္စည်းများကို စီမံကိန်းလျာထားချက်ဘောင် အတွင်းမှ ထုတ်ယူသုံးစွဲရန်ဖြစ်သည်။
 - (၁၄) ခေတ်မီစက်ယန္တရားဖြင့် သစ်ထုတ်လုပ်ရေးအင်အားတိုးမြှင့်သွားရန်နှင့် သဘာဝပတ်ဝန်းကျင်နှင့် လိုက်လျောညီထွေဖြစ်သည့် ဆင်ဖြင့် သစ်ထုတ်နည်းစနစ်ကို ဆက်လက်ဆောင်ရွက်သွားရန် ဖြစ်သည်။
 - (၁၅) သစ်ထုတ်လမ်းများဖောက်လုပ်ရေးနှင့် သယ်ယူပို့ဆောင်ရေးနည်းစနစ်များ ကောင်းမွန်အောင် ဆောင်ရွက်သွားရန်ဖြစ်သည်။

- (၁၆) သစ်မထုတ်မီနှင့် သစ်ထုတ်ပြီးကာလ သဘာဝပတ်ဝန်းကျင် အကျိုးသက်ရောက်မှုအား လေ့လာဆန်းစစ်ပြီး သဘာဝပတ်ဝန်းကျင်ထိခိုက်မှု သက်သာစေသော သစ်ထုတ်နည်းလမ်း များကို လိုက်နာဆောင်ရွက်သွားရန်ဖြစ်သည်။
- (၁၇) ရောင်းတန်းဝင်သစ်မျိုးနှင့်အတူ လူသုံးနည်းသစ်မျိုးများကို တွဲဖက်ထုတ်လုပ်သွားရန် ဖြစ်သည်။
- (၁၈) သစ်တစ်ပင်လုံး အသုံးချနိုင်ရေးနှင့် သစ်မျိုးစုံအသုံးပြုနိုင်ရေး ကြိုးပမ်းဆောင်ရွက်သွားရန် ဖြစ်သည်။
- (၁၉) နိုင်ငံပိုင်နှင့် ပုဂ္ဂလိကပိုင်အခန်းတွင် သစ်အခြေခံစက်မှုလုပ်ငန်း ဟန်ချက်ညီညီ ဖွံ့ဖြိုး တိုးတက်လာစေရန်ဖြစ်သည်။
- (၂၀) သစ်အခြေခံစက်မှုလုပ်ငန်းများ ဖွံ့ဖြိုးတိုးတက်လာရေးအတွက် လိုအပ်သော သစ်လုံး ကုန်ကြမ်းရရှိရေး စီမံဆောင်ရွက်သွားရန်ဖြစ်သည်။
- (၂၁) ဖက်စပ်၊ ပုဂ္ဂလိက သစ်အခြေခံစက်ရုံများအတွက် လိုအပ်သော သစ်လုံး၊ ခွဲသားကုန်ကြမ်းများ ရောင်းချပေးသွားရန်ဖြစ်သည်။
- (၂၂) သစ်အခြေခံစက်မှုလုပ်ငန်း ထွက်ကုန်အမည်သစ်များထုတ်လုပ်မည့် စက်ရုံ၊ အလုပ်ရုံသစ်များ ပေါ်ထွန်းလာသည်နှင့်အမျှ ပြည်တွင်းအလုပ်သမားများအတွက် ခေတ်မီနည်းပညာသစ်များ ရရှိလာစေရန်ဖြစ်သည်။
- (၂၃) လူသုံးနည်းသစ်များကို နည်းပညာသစ်များအသုံးပြု၍ အဆင့်မီကုန်ချောများ ထုတ်လုပ်ပြီး ပြည်ပဈေးကွက်သို့ တင်ပို့ရောင်းချနိုင်ရေး ကြိုးပမ်းဆောင်ရွက်သွားရန်ဖြစ်သည်။
- (၂၄) သစ်တောကဏ္ဍ ဖွံ့ဖြိုးတိုးတက်ရေးအတွက် ပုံမှန်လုပ်ငန်းခွင် သင်တန်းများအပြင် ဘာသာရပ်ဆိုင်ရာ သင်တန်းများကို လိုအပ်ချက်များနှင့်အညီ ဖွင့်လှစ်ပို့ချသွားရန်၊ ပြည်တွင်း/ပြည်ပ သင်တန်းများ၊ အလုပ်ရုံ ဆွေးနွေးပွဲများ၊ အစည်းအဝေးများသို့ ဝန်ထမ်း များအား စေလွှတ်သွားရန်ဖြစ်သည်။
- (၂၅) စီးပွားရေးစိုက်ခင်း ၅၀၀ ဧက (ကျွန်း ၄၀၀ဧက၊ ပျဉ်းကတိုး ၁၀၀ဧက) တည်ထောင် စိုက်ပျိုးသွားရန်ဖြစ်သည်။
- (၂၆) ကျေးရွာသုံးစိုက်ခင်း (၁၀၀၀) ဧက၊ ရေဝေရေလဲစိုက်ခင်း (၃၀၀) ဧက၊ တောတန်း စိုက်ခင်း (၁၅၀) ဧက၊ အခြားစိုက်ခင်း (၂၅၀) ဧက စုစုပေါင်း (၁၇၀၀) ဧကကိုလည်း တည်ထောင် စိုက်ပျိုးသွားရန်ဖြစ်သည်။

- ၈။ ၂၀၁၂-၂၀၁၃ ခုနှစ် တိုင်းဒေသကြီးဒေသန္တရစီမံကိန်းတွင် စွမ်းအင်ကဏ္ဍနှင့်စပ်လျဉ်း၍ -
- (က) မူဝါဒများမှာ အောက်ပါအတိုင်းဖြစ်သည် -
 - (၁) စွမ်းအင်အရင်းအမြစ်များဖြစ်သည့် ရေနံစိမ်းတိုးချဲ့ရှာဖွေထုတ်လုပ်နိုင်ရေး ကြိုးပမ်း ဆောင်ရွက်ရေး၊
 - (၂) စွမ်းအင်ဆိုင်ရာကိစ္စရပ်များကို ဒေသတွင်းသက်ဆိုင်ရာအဖွဲ့အစည်းများနှင့် ပူးပေါင်း ဆောင်ရွက်ရေး။
 - (ခ) ရည်မှန်းချက်မှာ ရေနံစိမ်းထုတ်လုပ်မှုကို ၂၀၁၁-၂၀၁၂ ခုနှစ်ထက် (၄၇.၅) ရာခိုင်နှုန်း၊ လျော့နည်းထုတ်လုပ်ရန် ရည်မှန်းထားပါသည်။
 - (ဂ) လုပ်ငန်းစဉ်များမှာ အောက်ပါအတိုင်းဖြစ်ပါသည် -
 - (၁) ရေနံတိုးချဲ့ရှာဖွေထုတ်လုပ်ရေးကို ပုဂ္ဂလိကလုပ်ငန်းများအား ဖိတ်ခေါ်ပြီး တိုးချဲ့ရှာဖွေ ထုတ်လုပ်သွားမည်။

- (၂) ရေနံတွင်းသစ်များ တိုးချဲ့ရှာဖွေသည့်နည်းတူ ရေနံတွင်းဟောင်းများကို ထုတ်လုပ်မှု လျော့နည်းခြင်း အနည်းဆုံးဖြစ်အောင် ထိန်းသိမ်းဆောင်ရွက်သွားမည်။
- (၃) ရေနံထုတ်လုပ်ရာတွင် သဘာဝပတ်ဝန်းကျင်ထိန်းသိမ်းရေးကို အလေးထားဆောင်ရွက်မည်။

၉။ ၂၀၁၂-၂၀၁၃ ခုနှစ် တိုင်းဒေသကြီးဒေသန္တရစီမံကိန်းတွင် သတ္တုနှင့်တွင်းထွက်ပစ္စည်းများကဏ္ဍနှင့် စပ်လျဉ်း၍ -

- (က) မူဝါဒများမှာ အောက်ပါအတိုင်းဖြစ်သည် -
 - (၁) ဓာတ်သတ္တုများအား ခေတ်မီနည်းပညာများဖြင့် အဆင့်မြှင့်တင်၍ လေလွင့်ဆုံးရှုံးမှု အနည်းဆုံးနှင့် အရည်အသွေးပြည့်မီစွာ ထုတ်လုပ်နိုင်ရေးသို့ ရှေးရှုဆောင်ရွက်ရေး၊
 - (၂) ပုဂ္ဂလိကပိုင် ကဏ္ဍမြှင့်မားရေးနှင့် တိုင်းရင်းသားလုပ်ငန်းရှင် ဓာတ်သတ္တုထုတ်လုပ်သူများ ထွန်းကားပြန့်ပွားလာရေး အားပေးဆောင်ရွက်ရေး၊
 - (၃) ကျယ်ပြန့်ထွန်းကားလာသည့် ဈေးကွက်စီးပွားရေးနှင့်အညီ ဓာတ်သတ္တုထုတ်လုပ်မှုနှင့် ကျောက်မျက်ရတနာဈေးကွက်များ ပြည်တွင်း၌ အခြေအခိုင်အမာပေါ်ပေါက်ပြီး ထိုက်သင့်သည့် ဈေးနှုန်းများရရှိရေး ကြိုးပမ်းဆောင်ရွက်ရေး၊
 - (၄) ဓာတ်သတ္တုသယံဇာတပစ္စည်းများသုံးစွဲရာတွင် ပြည်ပမှ တင်သွင်းရသည့် ဓာတ်သတ္တုများကို ပိုမိုထုတ်လုပ်အစားထိုးရေး၊
 - (၅) ဓာတ်သတ္တုထုတ်လုပ်မှုကြောင့် ရေမြေသဘာဝနှင့် ပတ်ဝန်းကျင်ထိခိုက်ယိုယွင်းပျက်စီးမှု မရှိစေရေး အလေးထားဆောင်ရွက်ရေး။
- (ခ) ရည်မှန်းချက်များမှာ အောက်ပါအတိုင်းဖြစ်သည် -
 - (၁) နှစ်စဉ်စီမံကိန်းရည်မှန်းချက်များ အောင်မြင်ရေးအတွက် မြေပေါ်မြေအောက်သယံဇာတ ဓာတ်သတ္တုများ တိုးတက်ရှာဖွေထုတ်လုပ်ပြီး နိုင်ငံတော်၏ အမျိုးသားဝင်ငွေတိုးတက်စေရေး အထောက်အကူပြု ဆောင်ရွက်ရမည်။
 - (၂) နိုင်ငံတော်၏ စီးပွားရေးဦးတည်ချက်နှင့်အညီ ဓာတ်သတ္တုကဏ္ဍနှင့် ရေရှည်စီးပွားရေးဖွံ့ဖြိုး တိုးတက်စေရန် နိုင်ငံပိုင်စက်ရုံ၊ အလုပ်ရုံနှင့် သတ္တုတွင်းများကို ပုဂ္ဂလိကပိုင်အခန်းကဏ္ဍသို့ မြှင့်တင်ကူးပြောင်း၍ အကျိုးရှိစွာပူးပေါင်းဆောင်ရွက်ရမည်။
 - (၃) ပုဂ္ဂလိကပိုင် ဓာတ်သတ္တုမျိုးစုံ ထုတ်လုပ်ရေးကဏ္ဍဖွံ့ဖြိုးစေရန် ဓာတ်သတ္တုထုတ်လုပ်ရာတွင် ခေတ်မီနည်းစနစ်များ အသုံးပြုနိုင်ရေးအတွက် လိုအပ်သော အဆင့်မြင့်နည်းပညာများ ပံ့ပိုးခြင်းနှင့် လုပ်ငန်းသုံးခေတ်မီပစ္စည်းများ ပံ့ပိုးကူညီခြင်း စသည့် လုပ်ငန်းများကို တိုးမြှင့် ဆောင်ရွက်ရမည်။
 - (၄) နိုင်ငံတော်အတွင်း၌ ကျောက်မျက်ရတနာဈေးကွက် ဖြစ်ထွန်းပေါ်ပေါက်၍ ရေရှည်တည်တံ့ ခိုင်မြဲစေရန်ထိန်းသိမ်းပြီး နိုင်ငံတော်အတွက် နိုင်ငံခြားသုံးငွေနှင့် ပြည်တွင်းသုံးငွေများ တိုးတက်ရှာဖွေပေးနိုင်ရေးနည်းလမ်းများ ရှာဖွေဆောင်ရွက်ရမည်။
 - (၅) ဓာတ်သတ္တုထုတ်လုပ်မှုကြောင့် ပတ်ဝန်းကျင်ထိခိုက်ယိုယွင်းမှုမရှိစေရန် ဟန်ချက်ညီ အလေးထားဆောင်ရွက်ရမည်။
- (ဂ) လုပ်ငန်းစဉ်များမှာ အောက်ပါအတိုင်းဖြစ်သည် -
 - (၁) သတ္တုကဏ္ဍနှင့် နိုင်ငံတော်၏ စီးပွားရေး ရေရှည် ဖွံ့ဖြိုးတိုးတက်စေရန် နိုင်ငံပိုင် စက်ရုံ၊ အလုပ်ရုံနှင့် သတ္တုတွင်းများကို ပုဂ္ဂလိကပိုင်အခန်းကဏ္ဍသို့ ကူးပြောင်း၍ အကျိုးတူပူးပေါင်း ဆောင်ရွက်ရမည်။

- (၂) ဈေးကွက်စီးပွားရေးစနစ်အရ အတတ်ပညာနှင့် အရင်းအနှီးများဖိတ်ခေါ်၍ ဖက်စပ်သတ္တုတွင်းများ တိုးချဲ့ဖွင့်လှစ်နိုင်ရေး ဆောင်ရွက်ရမည်။
- (၃) မြေပေါ်မြေအောက် သယံဇာတများကို ပိုမိုတိုးတက်ထုတ်လုပ်ပြီး အမျိုးသားဝင်ငွေတိုးတက်စေရန် စီမံဆောင်ရွက်ရမည်။
- (၄) အကျိုးတူလုပ်ကိုင်သော သတ္တုတွင်း၊ စက်ရုံ၊ အလုပ်ရုံများအား သတ္တုတွင်းဥပဒေ၊ နည်းဥပဒေများနှင့်အညီ ကြီးကြပ်စီမံကွပ်ကဲဆောင်ရွက်ရမည်။
- (၅) ခွင့်ပြုမိန့်ချမှတ်ပေးထားသော ပုဂ္ဂလိကလုပ်ငန်းရှင်များက နိုင်ငံတော်သို့ ပေးသွင်းရမည့် အခွန်အခများအားလုံး အပြည့်အဝရရှိရေး တွန်းအားပေးဆောင်ရွက်ရမည်။
- (၆) နိုင်ငံခြားသုံးငွေနှင့် ပြည်တွင်းသုံးကျပ်ငွေများ တိုးတက်ရရှိစေရန် ကျောက်မျက်ရတနာပြပွဲကို ကျင်းပရောင်းချနိုင်ရေး ဆောင်ရွက်ရမည်။

၁၀။ ၂၀၁၂-၂၀၁၃ ခုနှစ် တိုင်းဒေသကြီးဒေသန္တရစီမံကိန်းတွင် စက်မှုလက်မှုကဏ္ဍနှင့်စပ်လျဉ်း၍ -

- (က) မူဝါဒများမှာ အောက်ပါအတိုင်းဖြစ်သည် -
 - (၁) နိုင်ငံတော်၏ စက်မှုကဏ္ဍများ ပိုမိုတိုးတက်လာရေး ဆောင်ရွက်ရန်နှင့် စွမ်းအင်အကျိုးရှိ ထိရောက်စွာသုံးစွဲသွားရန် တွန်းအားပေးဆောင်ရွက်သွားရေး၊
 - (၂) စက်မှုလက်မှုကဏ္ဍ ပိုမိုဖွံ့ဖြိုးတိုးတက်စေရေးအတွက် နည်းပညာ၊ အတတ်ပညာ၊ ရင်းနှီးမြှုပ်နှံမှုများကို ဖိတ်ခေါ်ပေးပေါင်းဆောင်ရွက်ရေး၊
 - (၃) ပို့ကုန်မြှင့်တင်သည့် ကုန်ထုတ်လုပ်ငန်းများကို တိုးချဲ့ဆောင်ရွက်သည့်နည်းတူ သွင်းကုန်အစားထိုး ကုန်ထုတ်လုပ်ငန်းများကိုလည်း အားပေးဆောင်ရွက်ရေး၊
 - (၄) ပုဂ္ဂလိကစက်မှုလက်မှုကဏ္ဍ၏ ထုတ်လုပ်မှုလုပ်ငန်းများ ပိုမိုလွယ်ကူချောမွေ့စေရေးအတွက် ပံ့ပိုးဆောင်ရွက်ရေး၊
 - (၅) စက်မှုလုပ်ငန်းနယ်ပယ်တွင် ထုတ်လုပ်မှုနည်းစဉ်နှင့် အတွေ့အကြုံများကို သုတေသနလုပ်ငန်းများနှင့် ပေါင်းစပ်မှုမှ အဆင့်မြင့်နည်းပညာ ဖွံ့ဖြိုးတိုးတက်ရေးနှင့် နည်းပညာ အဆင့်မြင့်လူ့စွမ်းအားအရင်းအမြစ်များ စဉ်ဆက်မပြတ်ဖြစ်ထွန်းရေး။
- (ခ) ရည်မှန်းချက်များမှာ အောက်ပါအတိုင်းဖြစ်သည် -
 - (၁) စက်မှုလက်မှုကဏ္ဍ၏ အသားတင်ထုတ်လုပ်မှုတန်ဖိုးကို ပိုမိုမြှင့်တင်ရမည်။
 - (၂) ဒေသတွင်းသယံဇာတများ အခြေခံအသုံးပြုသည့် ကုန်ပစ္စည်းအမည်သစ်များ ထုတ်လုပ်နိုင်ရေးကို ဦးစားပေးဆောင်ရွက်ရမည်။
 - (၃) အကြီးစားစက်မှုလုပ်ငန်းနယ်ပယ်တွင် သုတေသနနှင့် ဖွံ့ဖြိုးရေးလုပ်ငန်းများ ထူထောင်နိုင်ရန် ဆောင်ရွက်ရမည်။
 - (၄) စီမံကိန်းဆိုင်ရာနှင့် ထုတ်လုပ်မှုဆိုင်ရာများ ဆောင်ရွက်နိုင်ရန် လိုအပ်သော အသိပညာရှင်၊ အတတ်ပညာရှင်များ စုဆောင်းရရှိရေး ဆောင်ရွက်ရမည်။
 - (၅) စက်မှုလက်မှုကဏ္ဍ၏ အသားတင်ထုတ်လုပ်မှုတန်ဖိုးကို ၂၀၁၁-၂၀၁၂ ခုနှစ်ထက် (၁၁.၈) ရာခိုင်နှုန်းတိုးတက်ရန် ဆောင်ရွက်ရမည်။
- (ဂ) လုပ်ငန်းစဉ်များမှာ အောက်ပါအတိုင်းဖြစ်သည် -
 - (၁) ဒေသတွင်းရှိ သယံဇာတအရင်းအမြစ်များအပေါ် အခြေခံသည့် စက်မှုလုပ်ငန်းများ ထူထောင်ရေးအတွက် လုပ်ငန်းစဉ်များ ချမှတ်ဆောင်ရွက်ရမည်။

- (၂) စက်မှုထုတ်ကုန်ပစ္စည်း အရည်အသွေးတိုးတက်လာရေးအတွက် စံချိန်စံညွှန်းပြည့်မီလာအောင် နည်းလမ်းများ ချမှတ်ရမည်။
- (၃) စက်မှုလက်မှုကဏ္ဍ ဖွံ့ဖြိုးတိုးတက်လာရေးအတွက် နိုင်ငံတော်နှင့် ပုဂ္ဂလိကစက်မှု လုပ်ငန်းရှင်များ အဆက်အစပ်မိမိဖြင့် အပြန်အလှန်ညှိနှိုင်းဆောင်ရွက်ရမည်။
- (၄) ပို့ကုန်မြှင့်တင်ရေးနှင့် သွင်းကုန်အစားထိုးရေးဆိုင်ရာ စက်မှုလုပ်ငန်းများ တိုးချဲ့ထူထောင်ရမည်။
- (၅) ပတ်ဝန်းကျင်ထိန်းသိမ်းရေးကို မထိခိုက်စေသည့် စက်မှုလုပ်ငန်းများအဖြစ် ကြပ်မတ်စစ်ဆေး သွားရမည်။

၁၁။ ၂၀၁၂-၂၀၁၃ ခုနှစ် တိုင်းဒေသကြီးဒေသန္တရစီမံကိန်းတွင် လျှပ်စစ်ဓာတ်အားကဏ္ဍနှင့်စပ်လျဉ်း၍ -

- (က) မူဝါဒများမှာ အောက်ပါအတိုင်းဖြစ်သည် -
 - (၁) တိုးတက်ထုတ်လုပ်လာနိုင်မည့် လျှပ်စစ်ဓာတ်အားကို တိုင်းဒေသကြီးအတွင်း လက်ခံပို့လွှတ် ပေးမည့် ပင်မဓာတ်အားခွဲရုံများ တိုးချဲ့တည်ဆောက်သွားရေး၊
 - (၂) ပင်မဓာတ်အားပေးစနစ်မှ အလှမ်းကွာဝေးသည့် ကျေးလက်ဒေသများတွင် ပြည်သူလူထုမှ ပူးပေါင်းပါဝင်မှုဖြင့် ဇီဝလောင်စာကဲ့သို့သော ပြန်လည်ပြည့်ဖြိုးမြဲ စွမ်းအင်သုံးဓာတ်အားပေး စက်များ တပ်ဆင်သုံးစွဲလာစေရေး၊ နည်းပညာနှင့် မူဝါဒပိုင်းဆိုင်ရာအကူအညီများ ပံ့ပိုးပေးရေး၊
 - (၃) ဓာတ်အားစနစ်မှ လျှပ်စစ်ဓာတ်အား မရောက်ရှိသေးသော အရပ်ဒေသများတွင် အသေးစား ရေအားလျှပ်စစ်ဓာတ်အားပေးစက်ရုံများနှင့် ဒီဇယ်ဓာတ်အားပေးစက်များဖြင့် လျှပ်စစ် ဓာတ်အားလိုအပ်ချက်များ ဖြည့်ဆည်းပေးရန်၊ ဓာတ်အားပေးစက်များ၏ ကြံ့ခိုင်မှုကို ထိန်းသိမ်း၍ စက်စွမ်းအားပြည့် လည်ပတ်ထုတ်လုပ်သွားရေး၊
 - (၄) ဓာတ်အားစနစ်အတွင်း လျှပ်စစ်ဓာတ်အားထုတ်လုပ်ပို့လွှတ် ဖြန့်ဖြူးသုံးစွဲနေသော လျှပ်စစ် ဓာတ်အား၏ အရည်အသွေးကို စံချိန်စံညွှန်းနှင့်အညီ သတ်မှတ်ထားသော ဗို့အားနှင့် ကြိမ်နှုန်းပြည့် တည်ငြိမ်စွာရှိစေပြီး ဓာတ်အားပြတ်တောက်မှု၊ ဓာတ်အားပျောက်ဆုံးမှု အနည်းဆုံးဖြင့် ပို့လွှတ်နိုင်ရေး။
- (ခ) ရည်မှန်းချက်မှာ စီမံကိန်းကာလအတွင်း အကောင်အထည်ဖော်နိုင်ရေးအတွက် ဓာတ်အားလိုင်းနှင့် ဓာတ်အားခွဲရုံများ၊ ဓာတ်အားပေးစက်ရုံများတိုးချဲ့၍ အကောင်အထည်ဖော် တည်ဆောက် သွားရမည်။
- (ဂ) လုပ်ငန်းစဉ်များမှာ အောက်ပါအတိုင်းဖြစ်သည် -
 - (၁) ဓာတ်အားပျောက်ဆုံးမှု လျော့နည်းရေးအတွက် အရည်အသွေးကောင်းမွန်သော ထရန် စဖော်မာများ၊ ဓာတ်အားလိုင်းကြိုးများ၊ ကြွေသီးများ ဝယ်ယူသုံးစွဲ အသစ် လဲလှယ်ခြင်း၊ ဓာတ်အားလိုင်း ထိန်းသိမ်းခြင်းအဖွဲ့များဖွဲ့၍ တရားမဝင် မီတာ စစ်ဆေးခြင်းများကို ဆောင်ရွက်မည် ဖြစ်သည်။
 - (၂) ဓာတ်အားလိုင်းများ၊ ဓာတ်အားခွဲရုံများ တိုးချဲ့တည်ဆောက်သွားမည်ဖြစ်သည်။

၁၂။ ၂၀၁၂-၂၀၁၃ ခုနှစ် တိုင်းဒေသကြီးဒေသန္တရစီမံကိန်းတွင် ဆောက်လုပ်မှုကဏ္ဍနှင့်စပ်လျဉ်း၍ -

- (က) မူဝါဒများမှာ အောက်ပါအတိုင်းဖြစ်သည် -
 - (၁) ဆက်သွယ်သွားလာမှု လျင်မြန်စေရန်အတွက် ဆက်သွယ်သည့် လမ်းသစ်ဖောက်လုပ်ခြင်း ဆောင်ရွက်ရေး၊
 - (၂) နိုင်ငံတော်မှချမှတ်ထားသော ကျေးလက်ဒေသဖွံ့ဖြိုးရေးနှင့် ဆင်းရဲမှုလျော့နည်းပျောက်ရေး လုပ်ငန်းစဉ် (၈) ရပ်ကို အထောက်အပံ့ကောင်းဖြစ်စေမည့် တိုင်းဒေသကြီးတစ်ဝန်း မြို့ပြ ဖွံ့ဖြိုးရေးမူဝါဒများနှင့် မြို့ပြမဟာဗျူဟာများ ချမှတ်ဆောင်ရွက်ရေး၊

(၃) ပြည်သူများ၏ အခြေခံလိုအပ်ချက်ဖြစ်သော စားဝတ်နေရေး အရေးသုံးပါးတွင် နေရေး အတွက် ဘေးကင်းလုံခြုံစိတ်ချရသော အိမ်ရာများနှင့် မြို့ပြများစနစ်တကျ ဖွံ့ဖြိုးလာရေး အတွက် အဓိကထားဆောင်ရွက်ရေး။

(ခ) ရည်မှန်းချက်များမှာ အောက်ပါအတိုင်းဖြစ်သည် -

(၁) တိုင်းဒေသကြီးတစ်ဝန်းလုံးရှိ ပြည်သူများ၏ နေထိုင်မှုအခွင့်အလမ်းများ အစဉ်တိုးတက် မြှင့်မားလာရေးနှင့် လူမှုစီးပွားရေးဖွံ့ဖြိုးမှုရရှိရေးအတွက် မြို့ပြများ စနစ်တကျဖွံ့ဖြိုးပြီး ပြည်သူများ၏ စီးပွားရေးတိုးတက်ကောင်းမွန်ရန်အတွက် အလုပ်အကိုင်အခွင့်အလမ်းများ ရရှိစေရန် စက်မှုဇုန်များ စီမံကိန်းရေးဆွဲတည်ဆောက်ခြင်း၊ အထူးစီးပွားရေးဇုန်များ ဖော်ထုတ်ရန် စီမံကိန်းရေးဆွဲခြင်း စသည့် လုပ်ငန်းများကို ဆောင်ရွက်ရန်ဖြစ်သည်။

(၂) မြို့ပြနှင့် ကျေးလက်ဒေသများ စနစ်တကျ ဖွံ့ဖြိုးတိုးတက်ရေး၊ အိမ်ရာကဏ္ဍ စနစ်တကျ ဖွံ့ဖြိုးတိုးတက်ရေးနှင့် နေထိုင်မှုအဆင့်အတန်းမြှင့်မားစေရေး ဆောင်ရွက်ရန်ဖြစ်သည်။

(ဂ) လုပ်ငန်းစဉ်များမှာ အောက်ပါအတိုင်းဖြစ်သည် -

(၁) မန္တလေးမြို့ရှိ ကျူးကျော်အိမ်ခြေအချို့ကို ၂၀၁၂-၂၀၁၃ နှစ်ကုန်တွင် သင့်လျော်သည့် အိမ်ရာများတွင် ပြန်လည်နေရာချထားရေး စီမံဆောင်ရွက်သွားရန်၊

(၂) တိုင်းဒေသကြီးအစိုးရအဖွဲ့မှ မြို့ပြနှင့် ဒေသဖွံ့ဖြိုးရေး၊ အိမ်ရာဖွံ့ဖြိုးရေးဆိုင်ရာ လိုအပ်သည့် အကူအညီများကို ပြည်ထောင်စုအစိုးရထံမှ ဆက်လက်ရယူဆောင်ရွက်သွားရန်၊

(၃) ပြည်ထောင်စုအစိုးရ၏ သီးခြားတာဝန်ပေးချက်အရ ရတနာပုံနည်းပညာမြို့သစ် တည်ဆောက် ရေး စီမံကိန်းအား အကောင်အထည်ဖော်ခြင်းများကို ဆက်လက်ဆောင်ရွက်သွားရန်။

၁၃။ ၂၀၁၂-၂၀၁၃ ခုနှစ် တိုင်းဒေသကြီးဒေသန္တရစီမံကိန်းတွင် ပို့ဆောင်ရေးကဏ္ဍနှင့်စပ်လျဉ်း၍ -

(က) မူဝါဒများမှာ အောက်ပါအတိုင်းဖြစ်သည် -

(၁) ပို့ဆောင်ရေးကဏ္ဍတွင် ခရီးသည်နှင့် ကုန်စည်စီးဆင်းမှု သွက်လက်မြန်ဆန်ရေးအတွက် ရေယာဉ်များ အသစ် တည်ဆောက်ခြင်း၊ အစားထိုးဖြည့်တင်းခြင်း ဆောင်ရွက်ရေး၊

(၂) ရေကြောင်း၊ လေကြောင်းကဏ္ဍတွင် လူစွမ်းအားအရင်းအမြစ်ကို အမြင့်ဆုံးဖွံ့ဖြိုးတိုးတက် အောင် ဆောင်ရွက်ရေး၊

(၃) ရထားပို့ဆောင်မှုစနစ် မြှင့်တင်လျက် ပို့ဆောင်ရေးစွမ်းရည်မြင့်တက်လာရန် ဆောင်ရွက်ရေး၊

(၄) ယာဉ်အန္တရာယ်၊ လမ်းအန္တရာယ်ကင်းရှင်းရေးနှင့် သယ်ယူပို့ဆောင်ရေးလုပ်ငန်းများ ဖွံ့ဖြိုး တိုးတက်စေရေးအတွက် ဥပဒေ၊ နည်းဥပဒေ၊ လုပ်ထုံးလုပ်နည်းများနှင့်အညီ ဆောင်ရွက်၍ စနစ်တကျ ကြီးကြပ်ကွပ်ကဲရေး။

(ခ) ရည်မှန်းချက်များမှာ အောက်ပါအတိုင်းဖြစ်သည် -

(၁) လေကြောင်းပို့ဆောင်ရေးကဏ္ဍတွင် ပြည်သူလူထု၊ ပုဂ္ဂလိကနှင့် ဖက်စပ်လုပ်ကိုင်မှုစနစ်အား နှစ်ဦးနှစ်ဖက် အကျိုးခံစားခွင့်ရရှိမှုနှင့်အညီ ဆောင်ရွက်သွားရန် ဖြစ်သည်။

(၂) ရေကြောင်း၊ လေကြောင်းဖြင့် ခရီးသည်နှင့် ကုန်စည်ပို့ဆောင်မှုပမာဏ ပိုမိုတိုးတက် ရရှိအောင် ဆောင်ရွက်သွားရန်ဖြစ်သည်။

(၃) နိုင်ငံတော်အတွက် နှစ်စဉ် အသားတင်ဘဏ္ဍာငွေများ တိုးတက်ရှာဖွေပေးရန် ဖြစ်သည်။

(ဂ) လုပ်ငန်းစဉ်များမှာ အောက်ပါအတိုင်းဖြစ်သည် -

(၁) ဧရာဝတီမြစ် ရေလမ်းကြောင်းကောင်းမွန်ရေးနှင့် မြစ်ကြောင်းထိန်းသိမ်းရေးလုပ်ငန်းများ၊ ကမ်းပြို၊ ကမ်းထိန်းလုပ်ငန်းများ၊ မြေထိန်းနံရံတည်ဆောက်ခြင်းလုပ်ငန်းများနှင့် မြစ်ရေတင် စက်ရေရရှိရေးလုပ်ငန်းများ ဆောင်ရွက်သွားမည်။

- (၂) ပြည်တွင်းရေးကြောင်းတွင် ပို့ဆောင်လျက်ရှိသည့် စက်ရှိ/စက်မဲ့ ရေယာဉ်များ၊ ဆိပ်ခံတွဲများ၊ တွဲရေယာဉ်များ တိုးချဲ့တည်ဆောက်ခြင်းလုပ်ငန်းအား ဆောင်ရွက်မည်။
- (၃) သင်္ဘောကျင်းများတွင် လက်ရှိရေယာဉ်များ ပြင်ဆင်ခြင်း၊ အသစ်တည်ဆောက်ခြင်းနှင့် ဈေးကွက်လိုအပ်ချက်နှင့် လိုက်လျောညီထွေဖြစ်မည့် ရေယာဉ်များ တည်ဆောက်ပြုပြင်ခြင်း လုပ်ငန်းအား ဆောင်ရွက်မည်။

၁၄။ ၂၀၁၂ - ၂၀၁၃ ခုနှစ် တိုင်းဒေသကြီးဒေသန္တရစီမံကိန်းတွင် ဆက်သွယ်ရေးကဏ္ဍနှင့်စပ်လျဉ်း၍ -

(က) မူဝါဒများမှာ အောက်ပါအတိုင်းဖြစ်သည် -

- (၁) စာတိုက်၊ ကြေးနန်း၊ တယ်လီဖုန်းလုပ်ငန်းများတွင် ပုဂ္ဂလိကလုပ်ငန်းရှင်များ၏ရင်းနှီးမြှုပ်နှံမှုကို ပိုမိုခွင့်ပြုဆောင်ရွက်ရေး၊
- (၂) ခေတ်နှင့်လျော်ညီအောင် ပြင်ဆင်ရေးဆွဲထားရှိပြီးဖြစ်သော ဥပဒေများအပေါ် အတည်ပြု ဆောင်ရွက်ခြင်းနှင့် လိုက်နာကျင့်သုံးခြင်းများ ဆောင်ရွက်ရေး၊
- (၃) ပြည်တွင်းဆက်သွယ်ရေးကဏ္ဍ၏ တည်ဆောက်မှုလုပ်ငန်း၊ ထုတ်လုပ်မှုလုပ်ငန်းနှင့် ဝန်ဆောင်မှုလုပ်ငန်းများတွင် ပြည်တွင်းပုဂ္ဂလိကလုပ်ငန်းရှင်များအား ပါဝင် ဆောင်ရွက်ခွင့် ပြုရေး၊
- (၄) ကွန်ပျူတာနည်းပညာဖွံ့ဖြိုးတိုးတက်ရေးအတွက် စီမံကိန်းရေးဆွဲ အကောင်အထည်ဖော် ဆောင်ရွက်ရေး။

(ခ) ရည်မှန်းချက်များမှာ အောက်ပါအတိုင်းဖြစ်သည် -

- (၁) ဆက်သွယ်ရေးကဏ္ဍ၏ အသားတင်ဝန်ဆောင်မှုတန်ဖိုးကို ၂၀၁၁-၂၀၁၂ ခုနှစ်ထက် အခြေခံနှစ်၏ ၂.၀၄ ဆ တိုးတက်ဖြစ်ပေါ်ရန်နှင့် တိုးတက်မှုနှုန်းအနေဖြင့် ၁၀၄.၄ ရာခိုင်နှုန်း ဖြစ်ပေါ်စေရန် ဆောင်ရွက်ရေး၊
- (၂) မြို့ပြတွင်သာမက ကျေးလက်ဒေသအထိ တယ်လီဖုန်းတိုးချဲ့တပ်ဆင်ဆောင်ရွက်ရေး။

(ဂ) လုပ်ငန်းစဉ်များမှာ အောက်ပါအတိုင်းဖြစ်သည် -

- (၁) ကွန်ပျူတာနည်းပညာဖွံ့ဖြိုးတိုးတက်ရေးအတွက် နည်းပညာပြန့်ပွားရေး ဆောင်ရွက်မည်။
- (၂) မိုဘိုင်းတယ်လီဖုန်းများ တိုးချဲ့သည်နှင့်အမျှ ပြည်ပတယ်လီဖုန်းခေါ်ဆိုမှုတွင် လွယ်ကူ ချောမွေ့စေရန် ဆောင်ရွက်မည်။
- (၃) စာပို့တိုက်လုပ်ငန်းတွင် ပြည်တွင်းအီလက်ထရောနစ် အမြန်ငွေပို့လွှာလုပ်ငန်းစနစ်အား စတင်ဆောင်ရွက်မည်။
- (၄) စာပို့တိုက်လုပ်ငန်း၏ ပြည်တွင်းပြည်ပ ချောပို့ဆောင်ရေးလုပ်ငန်း ဝန်ဆောင်မှုလုပ်ငန်း များကို ပုဂ္ဂလိကသို့ လုပ်ပိုင်ခွင့်များခွင့်ပြုပြီး ပူးပေါင်းဆောင်ရွက်သွားမည်။
- (၅) သဘာဝဘေးအန္တရာယ်ကာကွယ်ရေးနှင့် ပြန်လည်ထူထောင်ရေးလုပ်ငန်းများတွင် အရေးပေါ် ဆက်သွယ်မှုစနစ်အဖြစ် ရေဒီယိုကြေးနန်းစခန်းကို အဆင့်မြှင့်တင်ခြင်း၊ ကြေးနန်းရုံး အသစ် များဖွင့်လှစ်ခြင်း၊ ဖက်စ်ကြေးနန်းနှင့် ကွန်ပျူတာကြေးနန်း၊ e-Telegram ကြေးနန်းများ တိုးချဲ့ခြင်းကို ဆောင်ရွက်မည်။

၁၅။ ၂၀၁၂-၂၀၁၃ ခုနှစ် တိုင်းဒေသကြီးဒေသန္တရစီမံကိန်းတွင် ငွေရေးကြေးရေးကဏ္ဍနှင့်စပ်လျဉ်း၍ -

(က) မူဝါဒမှာ နိုင်ငံတော်၏ စီးပွားရေးဖွံ့ဖြိုးတိုးတက်ရေးကို ထိရောက်စွာ အထောက်အကူပြုနိုင်သည့် ခေတ်မီဘဏ်လုပ်ငန်းစနစ် ဖွံ့ဖြိုးတိုးတက်ရေး ဆောင်ရွက်ရန်နှင့် နိုင်ငံတကာနှင့် ရင်ပေါင်တန်း ဆောင်ရွက်နိုင်ရေး ကြိုးပမ်းဆောင်ရွက်သွားရေးဖြစ်သည်။

(ခ) ရည်မှန်းချက်များမှာ အောက်ပါအတိုင်းဖြစ်သည် -

- (၁) ဈေးကွက်စီးပွားရေးစနစ်နှင့်အညီ ငွေရေးကြေးရေးကဏ္ဍကို ပြုပြင်ပြောင်းလဲ ဆောင်ရွက်ရာတွင် တိုးတက်ပြောင်းလဲလာသော ငွေရေးကြေးရေးကဏ္ဍအား စည်းစနစ်တကျ ကြီးကြပ်ကွပ်ကဲပြီး နိုင်ငံတကာအဆင့်အတန်းနှင့်အညီဖြစ်စေရေး ဆောင်ရွက်သွားရန်ဖြစ်သည်။
- (၂) နိုင်ငံတကာရှိ ဘဏ်လုပ်ငန်းများနှင့် ယှဉ်ပြိုင်လုပ်ကိုင်နိုင်ရေး ကြိုးပမ်းဆောင်ရွက်သွားရန်ဖြစ်သည်။
- (၃) အီလက်ထရောနစ်ဘဏ်လုပ်ငန်း အကောင်အထည်ဖော်နိုင်ရေး ကြိုးပမ်းဆောင်ရွက်ရန်ဖြစ်သည်။
- (၄) ပြည်တွင်းပြည်ပ ငွေပေးချေမှုများ၊ စာရင်းရှင်းလင်းမှုများ အဆင်ပြေစေရေးနည်းလမ်းရှာဖွေဆောင်ရွက်ရန်ဖြစ်သည်။
- (၅) ငွေကြေးစီးဆင်းမှု လွယ်ကူချောမွေ့အဆင်ပြေစေရေး ကြိုးပမ်းဆောင်ရွက်ရန် ဖြစ်သည်။
- (၆) လုံခြုံရေးသတင်းကွန်ရက် တိုးချဲ့ဆောင်ရွက်ရန်ဖြစ်သည်။
- (၇) အသေးစား ငွေရေးကြေးရေးအဖွဲ့အစည်းများ စနစ်တကျဖွဲ့စည်းပေါ်ပေါက်ရေးနှင့် ထိုအဖွဲ့အစည်းများအား စနစ်တကျကြီးကြပ်ကွပ်ကဲမည့် တိုင်းဒေသကြီး အသေးစားငွေရေးကြေးရေးလုပ်ငန်းဖွံ့ဖြိုးတိုးတက်ရေးလုပ်ငန်းကော်မတီကို စနစ်တကျဖွဲ့စည်းကာ ကြပ်မတ်ဆောင်ရွက်သွားရန်ဖြစ်သည်။

၁၆။ ၂၀၁၂-၂၀၁၃ ခုနှစ် တိုင်းဒေသကြီးဒေသန္တရစီမံကိန်းတွင် လူမှုရေးနှင့်စီမံခန့်ခွဲရေးကဏ္ဍနှင့်စပ်လျဉ်း၍ မူဝါဒများမှာ အောက်ပါအတိုင်းဖြစ်သည် -

- (က) ကျောင်းနေအရွယ်လူငယ်အားလုံး ပညာသင်ယူခွင့်ရရှိရေး၊
- (ခ) နိုင်ငံတော်၏ပညာရေးအဆင့်အတန်း မြင့်မားလာစေရေး၊
- (ဂ) သဘာဝအရင်းအမြစ်မှရရှိသော စွမ်းအင်များကိုအသုံးပြု၍ သုတေသနလုပ်ငန်းများ တိုးချဲ့ရေး၊
- (ဃ) အရည်အချင်းပြည့်ဝသော လူသားအရင်းအမြစ်များ ပြုစုပျိုးထောင်ပေးရေး၊
- (င) ကျန်းမာရေးစနစ်အား ဖြည့်ဆည်းဆောင်ရွက်ခြင်းကို အထူးအလေးပေးဆောင်ရွက်ရေး၊
- (စ) အလုပ်သမားများကျန်းမာမှု ကောင်းမွန်တိုးတက်စေ၍ အလုပ်လုပ်နိုင်သည့် စွမ်းအားမြင့်မားပြီး ကုန်ထုတ်လုပ်မှု တိုးတက်စေရေး၊
- (ဆ) အလုပ်မလုပ်နိုင်သည့်အခါ အလုပ်သမားနှင့် မိသားစုစားဝတ်နေရေးအတွက် ထောက်ပံ့မှုရရှိစေရေး၊
- (ဇ) နိုင်ငံတော်အစိုးရ၏ မူဝါဒနှင့် အကောင်အထည်ဖော်ရန်ရှိသည့် ရေတို၊ ရေရှည်လုပ်ငန်းများကို ပြည်သူများအား ပြန်ကြားအသိပေးရေး၊
- (ဈ) ၂၀၁၅ ခုနှစ်မှာ ဖော်ဆောင်မည့် အာဆီယံအသိုက်အဝန်း ထူထောင်ရေးလုပ်ငန်းစဉ်များကို ဖော်ဆောင်ရေး၊
- (ည) အထက်ဖော်ပြပါမူဝါဒများကို အကောင်အထည်ဖော်ရာတွင် ဌာနများက မိမိတို့၏ သက်ဆိုင်ရာဝန်ကြီးဌာန ရည်မှန်းချက်များနှင့် ဆီလျော်သည်များကို ဆောင်ရွက်ရေး။

၁၇။ ၂၀၁၂-၂၀၁၃ ခုနှစ် တိုင်းဒေသကြီးဒေသန္တရစီမံကိန်းတွင် ငှားရမ်းခနှင့် အခြားဝန်ဆောင်မှုကဏ္ဍနှင့် စပ်လျဉ်း၍ မူဝါဒမှာ အာဆီယံစီးပွားရေးအသိုက်အဝန်း ရည်မှန်းချက်များ ၂၀၁၅ ခုနှစ်တွင် ပြည့်မီရန် အတွက် လူသားအရင်းအမြစ်ဖွံ့ဖြိုးတိုးတက်ရေး၊ ကျွမ်းကျင်မှုဆိုင်ရာ ပညာအရည်အချင်းများကို အသိအမှတ်ပြုရေး၊ အခြေခံအဆောက်အအုံများ ဖွံ့ဖြိုးတိုးတက်ရေးဖြစ်သည်။

၁၈။ ၂၀၁၂-၂၀၁၃ ခုနှစ် တိုင်းဒေသကြီးဒေသန္တရစီမံကိန်းတွင် ကုန်သွယ်မှုကဏ္ဍနှင့် စပ်လျဉ်း၍ အောက်ပါ အတိုင်းဖြစ်သည် -

- (က) ပို့ကုန်တိုးမြှင့်ရေး ဦးစားပေးဆောင်ရွက်ရေး၊
- (ခ) ထပ်ဆင့်တိုးတက်ဖို့ရ ကုန်ချောပစ္စည်းများအဖြစ် တိုးချဲ့ထုတ်လုပ်တင်ပို့ရောင်းချရေး။

အခန်း (၅)

အထွေထွေ

၁၉။ ၂၀၁၂-၂၀၁၃ ခုနှစ် တိုင်းဒေသကြီးဒေသန္တရစီမံကိန်းကို ၂၀၁၂ ခုနှစ်၊ ဧပြီလ ၁ ရက်နေ့မှစ၍ အကောင်အထည်ဖော် ဆောင်ရွက်ရန်ဖြစ်သည်။

၂၀။ တိုင်းဒေသကြီးအစိုးရအဖွဲ့နှင့် တိုင်းဒေသကြီးဝန်ကြီးဌာနများသည် ဤဥပဒေပါ ပြဋ္ဌာန်းချက်များ အရ ယင်းတို့နှင့်သက်ဆိုင်သည့် ကဏ္ဍစီမံကိန်းများနှင့် ဒေသန္တရစီမံကိန်းများကို အကောင်အထည်ဖော် ဆောင်ရွက်ရာတွင် ဘက်ပေါင်းစုံမှ အစီအမံများ ချမှတ်ကျင့်သုံးဆောင်ရွက်ရန်ဖြစ်သည်။

ပြည်ထောင်စုသမ္မတမြန်မာနိုင်ငံတော် ဖွဲ့စည်းပုံအခြေခံဥပဒေအရ ကျွန်ုပ် လက်မှတ်ရေးထိုးသည်။

(ပုံ) ရဲမြင့်
ဝန်ကြီးချုပ်
မန္တလေးတိုင်းဒေသကြီးအစိုးရအဖွဲ့